

పిలికి ప్రియుడు

ఉదయం 8 గంటలు. రాత్రుల్లా కొట్టిన గాలివాన నుండి తూర్పుదిక్కు ఇప్పుడిప్పుడే బయటపడుతోంది అన్నట్లు, సూర్యకిరణాలు వొస్తున్నై ఎర్రగా. మబ్బులు పొగకి మల్లె తేలిపోతున్నై. అప్పటిదాకా ఏడ్చి, తల్లి పప్పులు పెట్టగానే నవ్వేకుర్రాడి వర్చస్సుగా వుంది ప్రకృతి. మబ్బులు వీడలేదు. గంభీరమైన చిక్కని నీలాకాశం అక్కడక్కడ కనిస్తోంది. వాన నీళ్ళు రోడ్డు పక్కన కాలవలా ప్రవహిస్తున్నై. పిల్లలు కాయితం పడవలు చేసి ఆ నీళ్ళలో వేసి ఆనందంగా ఆడుకుంటున్నారు. రామారావు వెచ్చని స్వెట్టర్ తొడిగి, సిజరు దమ్ములు లాగుతో, కాఫీ హోటల్ కేగావును వెడుతో, మా యింటి ముందు ఆగి, " ఒరేయ్ రాజూ! ఒరేయ్ రాజూ! అని పెద్దగా కేకేసాడు. కిటికీ గుండా వాణ్ణి చూసాను. కాని, ఈజీ చైర్ లో ' ఎడ్గార్ వాల్స్ ' నవలలో మునిగి కూచుని లేవబుద్దెయ్యక పలకలేదు. మళ్ళీవాడు కొంపమునిగిపోయినట్టు, అరవడంతో, నవలపేజీ గుర్తుగా మడిచి, కుర్చీలో పడేసి, వొళ్ళు విరుచుకుంటూ, ' వొస్తున్నా వుండవోయ్ ' అని అరిచి, చలి యింకా బాధిస్తుండడం వల్ల స్వెట్టర్ తొడుక్కుని బయటికి వచ్చాను. నన్ను చూడగానే రామారావు రిస్టువాచీ వంక చూసి " ఏరోయ్, రోజు రోజుకీ ఓ గంట ఆలస్యంగా తెల్లవారుతోందే నీకు మరీ! " అన్నాడు, వాడి మామూలు ధోరణిలో. వాడి యెదట ఎట్టి పరాభవాన్ని ఎప్పుడూ, భరించడం ఇష్టం లేని నేను, " ఏడిశావులేగాని ఊరుకో, నేనులేచి రెండు ట్రిప్పులు కాఫీ తాగి ఎడ్గార్ వాల్స్, 30 పేజీలు చదివి అరవేకెట్టు సిగరెట్లు తగలేసిన తర్వాత, వచ్చావు. పైగా, ఇప్పుడే తెల్లవారుతోందిట. నీ మొహమేమిరా నాయనా? " అనేప్పటికి నా మిత్రుడు కాస్త తగ్గడు. తగ్గక తప్పలేదు గూడానూ! ఇక విషయం మార్చే ధోరణిలో, " పదరా, అయ్యరు హోటల్ కి ఆకలేస్తోంది! " అన్నాడు. ఇంకో రెండు మాల్లు కాఫీ తాగినా ఫర్వాలేని, యువకుణ్ణి గనక వెంటనే బయల్దేరాను. ఇద్దరం మాట పలుకూ లేకుండా ' కాళికాంబక్ష్ ' లో జొరబడ్డం తొరతొరగా. కాఫీ అనే అమరపానీయం పడితేగాని ఏ పనీ చెయ్యలేని ఇరువయ్యో శతాబ్దం మాడల్ యువకుడు రామారావు (నేనూ అంతే...) లావాటి ఇడ్డెన్లు 4 తిని, వేడి కాఫీ చప్పరించి, సంభాషణకి క్రమంగా దిగాడు. నిజానికి ఇలాంటి సంభాషణలే లేకపోతే ఊళ్ళో వార్తలు చిటికెలో ఎలా పాకిపోతాయ్? రాష్ట్రంలోవీ, లోకులోవీ ఐతే, పత్రికల్లో పడతయ్ గాని, వూళ్ళో ' ఇంట్లో ' గల వ్యక్తిగత సమాచారాలు, రామారావు బోటివార్తావాహకుడే లేకపోతే మనకెలా తెలియడం? రామారావు, సిగరెట్ మొదటిగుక్క వ్యాయాసంగా వొదిలి, " విన్నావురా, మన పిచ్చయ్య లవ్ ఎఫైర్? " అన్నాడు నెమ్మదిగా. నాకు ఆనందాశ్చర్యాలు ఒక్క మాటు కలిగి, " ఆ! ఏమిటి? మన పిచ్చయ్య లవ్ ఎఫైర్? బావుంది! చెప్పు సొంతం " , అన్నాను అతి కుతూహలంతో, సిగరెట్ ముట్టిస్తో. రామారావు విషయంలోకి వెంటనే దిగాడు.

" పిచ్చయ్య ఊళ్ళోంచి ఉడాయించాడురా! "

“ఏమిటి? ఊళ్ళో నించే ఏం?”

“ఆ! అంతులేకుండా!”

“ఎక్కడికి?”

“అది తెలీకనే స్టేడరుగారు అల్లాడుతున్నాడు”

“ఏ స్టేడరు?”

“గోవిందరావు బి. ఏ. బి. యల్...”

“3వ అడ్డరోడ్డు ఎనిమిదో నెంబర్ ఇంటి పెద్దమనిషేనా?”

“నీకెట్లా తెలుసురా ఆయన్ని?”

ఆరేణ్ణెళ్ల కింద పిచ్చయ్య చెప్పాడులే. ఆయన దగ్గర వీడు గుమస్తాగిరి వెలిగిస్తున్నాట్టగా?”

“అదే! అదే!”

“అంటే?”

“చెబుతావను”

“చెప్పు”

“పిచ్చయ్యనాతో చెప్పిందంతా, వాడు చెబుతున్నట్టే చెబుతా మధ్య మన కవిత్వం కొంత ఉంటుంది.”

“ఎట్లాగోట్లా చప్పన ఏడవరా!”

“వినవోయ్, వూరికే!... ఇవాటికి వారం క్రితం. పిచ్చయ్య రాత్రి 7 గం|| ప్రాంతాల క్లబ్లో చీట్లపేక దగ్గర ఎత్తాడు ఈ వ్యవహారం. మేమిద్దరం మాత్రం, ఓ మూల బల్లదగ్గర, ‘సెట్లు’ ఆడుతున్నాం. పిచ్చయ్య ఏమంత ఉషారుగా లేకపోయ్యేటప్పటికీ నాకు విసుగు పుట్టి, “ ఏమిటా పిచ్చా యీ, అట్లా ఆముదం తాగిన వాడికిమల్లె వున్నావు” అని అడిగాను. పిచ్చయ్య ఏదో గొణిగాడు. వాడి విషయమై క్లబ్లోనూ, బైటా, ఏవో “స్కాండల్స్” వ్యాపించిన సంగతి మనకు తెలుసునాయె. వాడికి స్టేడరు గారిచ్చేది 15 రూపాయలు. వీడేమన్నా వందకి తక్కువ లేకుండా జల్పాచేస్తున్నాడాయె. ఎప్పుడూ, సిల్కుచొక్కాలు... లావెండర్ సెంటుల్లా....”

“ఈ సోది ఏమిటిరా? అసలు విషయం చెప్పక!” అన్నాను కోపంగా

“చెబుతున్నా గదోయ్! పిచ్చయ్య ఏదో ఈ ‘స్కాండల్స్’కి నొచ్చుకుని ఇట్లా ఐనాడు గాబోలు. అనుకున్నాను నేనూ! కాని పిచ్చయ్యే కదిలించాడు నన్ను.

“రామూ! నా కొకసలహా చెబుతావురా?” అన్నాడు నెమ్మదిగా, దిగాలుగా. “ ఓ యెస్! దానికేమిటి? ప్రాణస్నేహితుడిని నీకు వెధవది సలహా చెప్పలేనూ?” అన్నాను ధీమాగా.

“అయితేనే చెప్పే కథ ఎవరికీ చెప్పనని ప్రమాణం చెయ్యిముందు” అన్నాడు.

ఏదో రహస్యం బయటపడపోతుంది గదా, అని వుషారుగా, “నీ తోడు ఎవరికీ చెప్పనురా” అని చేతిలో చెయ్యేసి ప్రమాణం చేసాను. పిచ్చయ్య ప్రారంభించాడు. నేను, కొత్త సిగరెట్ వెలిగించి ఉత్సాహంగా ఊ కొట్టున్నాను.

నేను గోవిందరావుగారి దగ్గర గుమాస్తాగా చేరి దాదాపు ఐదు నెలలమో అవుతోంది. గోవిందరావుకి భార్య తప్ప చుట్టాలెవరూ లేనట్టే. పిల్లలూ లేరు. ఆయనికి నలభై ఏళ్ళు వుంటాయి. ఆయన భార్య ఇరవై రెండేళ్ళ యువతి పేరు, అనూరాధ. ఆమె సౌందర్యం స్త్రీడరుగారి ముందు, కొవ్వొత్తి ముందు, మెర్క్యూరీ లాంప్ లా వుంటుంది. రెండో పెళ్ళి! స్త్రీడరుగారి మొదటి భార్య ఎవడితోనో తేచిపోయింది. కారణం... స్త్రీడరు గారి అసమర్థత అని నాకు తర్వాత తెలిసింది. ఆమె తెల్లని శరీర చ్చాయా, గులాబీ రంగు బుగ్గలు, వెడల్పాటి కళ్ళూ, పురుషుడన్న వాణ్ణి అకర్షిస్తాయి. నాదో లెళ్ళా? నేనూ, కాస్త షోకుగా, నీటుగా, తిరగటం, 'అఖియమిలాకే' అని కూనిరాగాలు తీయడం ప్రారంభించాను. నిజానికి ఆమెకోసం ఇంకేమన్నా చేయగలననుకున్నాను. ఆ వుద్దేశంలో, ఇంతకీ పేచీ ఏమొచ్చిందంటే, స్త్రీడరు లేవ్వుడు, ఆమెని కలుసుకునే అవకాశం ఎంతకీ దొరకదు. స్త్రీడరుతో పాటు నేను కోర్టుకు పోవాలాయెను; ఆయనతో పాటే ఇంటికి రావాలాయె. నాకూ అనూరాధకీ ఎలాంటి సంబంధం కాని ఉండటానికి అవకాశం లేకపోయింది. అయితే నాలో ఆమె సౌందర్యం హత్తుకుపోయి నాకు నిద్ర పట్టనీయక, వేరే ఆలోచనా చేయనీక..., పిచ్చైతిస్తోంది...."

"అబ్బా - అంత సౌందర్యవతా?" అడిగాను ఆశ్చర్యంగా.

పిచ్చయ్య మొహం దీప్తించింది. మైమరచి నట్టు క్షణం ఉండి, 'మెల్లిగా అడుగుతున్నావా? పోతుపోసిన బంగారు విగ్రహం,..... ఆమె మాటల్లో, ఆమె గొంతులోనే ఉంది ఏదో ఆకర్షణ... ప్రత్యేకం ఏం చెప్పను? ఆమెకి నా ప్రేమని తెలియజెయ్యాలి.... ఎట్లా? అని రోజూ అవస్థపడసాగాను.

ఆ రోజు ఆదివారం. ఆవేళ స్త్రీడరు, మ్యాటినీ షోకి వెళ్తానని చెప్పాడు. ఇదే సమయం అనుకున్నాను. సరిగ్గా 3 1/2 గంటల కల్లా టాయిలెట్ ఐ, స్త్రీడరు సినిమాకి వెళ్ళేవరకూ, రోడ్డుమూల కాఫీ హోటల్లో కూచుని, వెళ్ళాడని స్థిరపరచుకున్న తర్వాత స్త్రీడరుగారిల్లు చేరుకున్నాను. నిజంగా నా అంత ధైర్యవంతుడు లేడని నా నమ్మకం. అర్ధరాత్రి అయినా, ఎంత చీకట్లోనైనా నిర్భయంగా తిరిగేవాణ్ణి నా ధైర్యానికి నేను విలువ కట్టుకుంటో, ఆమెని ఎట్లానన్నా కలుసుకుని మాట్లాడగల ధైర్యాన్ని కూడ దీసుకుంటూ, నా శక్తిని నేనే అంచనా వేస్తూ, ఆఫీసు రూంలోకి పోయినా. నా ధైర్యం నన్ను గడపలోనే వదిలిపోయింది. ఆఫీస్ రూంలో పుస్తకాల బీరువా ముందు మీనమేషాలు లెక్క బెడుతో నుంచున్నాను. ఇట్లాంటి సమయం మళ్ళీ లభిస్తుందా? కాని... ఒక్కటి, నేను బొత్తిగా ఆలోచించని విషయం చటుక్కున అప్పుడే జ్ఞాపకం వచ్చింది, దీం తగలెయ్య... ఆమె నన్ను ప్రేమిస్తోందా అసలు? ఆమెను నేను ధైర్యం చేసి అడుగుతాను... ఆమె వెంటనే ఎదురు తిరిగి ఏ బడితన్నా తీసుకుంటే నా గతేమిటి? ... స్త్రీడరుకు చెప్తే... ఇంకేమన్నా ఉందా?... ఈ వూళ్ళోంచి వుడాయించాల్సి వస్తుంది...

స్త్రీడరుల్లు ఏమంత పెద్దది కాదు. ఆఫీసు రూం లో పలివైపు తలుపు తీస్తే అనూరాధ కనపడుతుంది... తియ్యోద్దా?... ఆ తలుపు వైపు చూడన్నా చూడలేకపోతున్నాను. నా పిరికి తనానికి నన్నే తిట్టుకున్నాను... ఆమె నన్ను చూసే చూపులు జ్ఞాపకానికి వచ్చినై. ఆమెలో నా మీద ప్రేమ తప్పకవుంది. ఆవేళ తలుపు దగ్గర నిలబడి, "పిచ్చయ్యా కూరలు తీసుకొస్తావా?" అని అడిగినప్పుడు, ఆమె నన్ను

మాసినచూపు, సాయంత్రం ఎండలా, వానముందుగాలిలా, ఎంత మార్దవంగా వుంది! ... ఎంత ప్రేమ తో ణికిసలాడింది ఆమె కళ్ళలో. నేను పిరికి వాణ్ణి ... ఇట్లా ఆలోచిస్తో అనవసరంగా క్రాపు సద్దుతో, బీరువాదగ్గరే నిలబడి 'లా' పుస్తకాల్ని లెక్కబెడుతున్నాను.

లోపలి వైపు తలుపు కిరుశబ్బంతో టి తెరుచుకుంది. అనూరాధ!

“ ఏం పిచ్చయ్యా! నువ్వు మేటినీకి వెళ్ళలేదా?” అని అడిగింది.

ఆమెకి కళ్ళలో నవ్వేళ్ళకి ఉంది. నా వొళ్ళు జలదరించింది... మళ్ళీ మొగాణ్ణి జ్ఞప్తికి తెచ్చుకుని తమాయించుకున్నాను.

“వెళ్ళలేదండీ! కాస్త రాతపని మిగిలిపోతే వచ్చాను” అన్నాను. లోపల ఆలోచనలతో చొక్కా తడుస్తోంది...

“కాఫీ తాగావా? ఇవ్వాళ కాఫీ నేనిస్తాను. తాగు” అంది. ఆమె మాటల్లో ఎక్కడో ఏ ఆగాధాలనించో, ప్రేమ ధ్వనిస్తోందని, నా నరాలకి స్పందిస్తోంది.

“ఊఁ...” అని మూలిగాను. మాట్లాడలేక పోతున్నాను.. ఇంత చవటనని ఇది వరకల్లా అనుకోలేదు... నా మీద నాకే విలువ తగ్గుతోంది.

ఆమె కాఫీగ్లాసు నా చేతికిచ్చినప్పుడు ఆమె వేళ్ళకొనలు నా చేతికి తగిల్చాయి. నా రక్తం చిందులు తొక్కింది.... కాని, ప్రాణభీతో, మరేదో చెప్పలేను... నన్ను వెనక్కి లాగుతోంది.

“పిచ్చయ్యా, ఒక మాదిరిగా ఉన్నావేం?” అని నవ్వింది మెల్లిగా. వెన్నెల కాసినట్టయింది. బీరువాలోని లా పుస్తకాలు ప్రేమతో వికసించినై.

“ఏమీ లేదండీ... కాస్త తలనొప్పివుంది లెండి. కాఫీతో సద్దుకుంది.” అన్నాను. అబద్ధం ఆడాను. మరేం జెయ్యను? సౌందర్యోపాసన వుంటే సరా? తెగింపు ఎక్కడ తెద్దాం?

“కూచో. పంతులుగారు ఆరింటికి గాని రారులే” అన్నదామె. ఆ మాటతో నా పిరికితనం కొద్దిగా జారింది - జ్వరం తర్వాత చెమట పోసినట్టు...

“ఇప్పుడు నాలుగున్నర అవుతుందండీ” అన్నాను. ఇంకా సొంతంగా పోలేదు భయం.

“పిచ్చయ్యా, నీకు ఇంకా పెళ్ళికాలేదటగా” అని అడిగిందామె. ఆమె భావం నాలో పనిచేస్తోంది. ఆమె పాటి ధైర్యం లేక... మగవాణ్ణి!

“పిచ్చయ్యా! రాత్రికి పంతులుగారు బెజవాడ వెడుతున్నారు... వంటరిగా నాకు భయమేస్తో వుంటుంది. రాత్రికి ఇక్కడ వచ్చిపడుకో” అంది, మార్దవంగా... అధికారయుతంగా, ఓరగా నాలోకి చూస్తోంది. ఆ చూపులకి అర్థం.... నాకు తెలిసింది గాని... మాటల్లో చెప్పలేను.

సంతోషంగా తల ఊగించాను. నా అదృష్టానికి నన్ను నేనే మెచ్చుకొంటో, కాఫీహోటలుకి పోయి, నాకు నేనే ప్రజంటేషన్ గా, టీ పార్టీ చేసుకున్నాను ఆ సాయంత్రం.

ఆ వేళ రాత్రి స్లీడరు బెజవాడ వెళ్ళాడు, నౌఖరుతో జాగ్రత్తలు చెప్పి. రాత్రి 9 గంటలకి మామూలు కన్న ఎక్కువ ఉత్సాహంతో, అలంకరణ చేసుకున్నాను... స్లీడరిల్లు చేరుకున్నాను. నా కోసమే గావును, ఇంకా దీపం వెలుగుతోంది. గడప ఎక్కాను. నౌకరు వెంకడు ఎదురై, నవ్వి, "ఆఫీసు రూంలో పడుకోండి బాబూ" అన్నాడు. తలొంచుకుని ఆఫీసు రూంలో నవారు మంచం మీదికి చేరాను. చిన్న నీలం బల్బు వెలుగుతోంది. కిటికీ నుంచి దక్షిణపుగాలి వీస్తోంది. వెన్నెల రోజులు కాదు కిటికీ నుంచి బైటికి చూసాను. అంతా చీకటి... నాకు ఇంకా ఎందుకో, భయం... సందేహం, పీడిస్తున్నై. ఆమె, మామూలుగా, తోడుకోసం... రమ్మన్నదేమో... నేను పొరుట్టానేమో.... ఆడవాళ్ళని నమ్మడమెట్లా?... ఈ వెధవ ఆలోచనలు మాని మంచం మీద వెళ్ళకీల పడుకుని సిగరెట్ తగలేస్తూ, నిమిషానికోసారి, లోపల తలుపువొంక చూస్తో.... దెయ్యం మల్లేమేలుకుని కూచున్నాను - పదింటిదాకా. నిద్రాదేవిని ఎక్కువ సేపు ఆపలేకపోయినా. నిద్ర తరంగాలుగా ఆవహిస్తోంది అప్పుడే... మల్లెపూల వాసనగాలికి తేలివొచ్చింది. సన్నగా అడుగుల చప్పుడైంది... గదిలోని నీల కాంతుల్తో కలసే, చక్కని ఆకాశనిలం సిల్క్ చీరె కట్టుకుని ఎర్రమొఖమల్ రెవికె తోడుక్కుని... తమల పాకులతో ఎర్రనైన చిన్న నోరు... జీరాడే పొడ్డున పాములాంటి జడ... నా అప్పుడు... నా కలల రాణి... నన్ను నిద్రలో కలుసుకుంది...

"పిచ్చయ్యా! నీవు ఇంత భయస్తుడివా?" అంది నవ్వుతో, పచ్చ కర్పూరం వాసనలు వేసాయి ఆమె మాటలు. మల్లెపూలు నవ్పాయి, నా భయానికి. ఆమె మెత్తని బాహువుల్లో ఎత్తయిన వజ్రాల మధ్య... చిన్న పిల్లడిలా... ముగ్గుణై మైమరిచాను.

"నీవు... ఇది నిజమా... కలా...?" అన్నాను. నాకే నమ్మకం కలగలేదు అది కఠోనిజమో అని.

నన్ను గిల్లింది... నవ్వుతోంది... నిజమే! కిటికీ గుండా గాలిలో నైట్ క్వీన్ వాసనలు వేశాయి.

శుక్రకుడు తూర్పున ఎర్రగా, కెంపులా మెరిసాడు.

ఉదయ వాయువులు తట్టిలేపే వరకూ, ఇద్దరం పడుకునే ఉన్నాం.

"ఒక రోజు ఆలస్యంగా తెల్లారగూడదేమిటి?" అంది చిన్న పిల్లలా... నిద్రమత్తుగా అర్ధనిమీలిత నేత్రాలను, వికసించే కొత్త రోజు పువ్వులా విప్పుతో. నాకూ అట్లానే అనిపించింది.

ఆ సమాగమం మొదలు మా ప్రణయం నిరాఘాటంగా సాగింది. మేము రెండు రోజులకీ మూడు రోజులకీ కలుసుకునేవాళ్ళం. స్లీడరు అనుమానించటానికే ఆస్కారమూ కలగలేదు. స్లీడరుగారు లోపల వరండాలో పడుకునేవాడు. మేము నైట్ క్వీన్ పొదకింద, కలుసుకునే వాళ్ళం. స్లీడరు నల్లమందు మైకం పుణ్యమా అని, నా ఆర్థిక పరిస్థితి మారింది.

నిన్ను పగలు, స్లీడరు నాతో ఏదో వాయిదా ఉందని గుంటూరు పోతానని చెప్పాడు. రాత్రికి రానన్నాడు హైగా. నాకు ఎక్కడలేని ఆనందమూ వొచ్చింది. ఇవ్వాళ ధైర్యంగా, హాయిగా... ఆమెని కలుసుకోవచ్చు.

రాత్రి ఎనిమిది గంటల రైలుకి స్లీడరు స్టేషన్ కి వెళ్ళాడు. నేను తొరతొరగా, ఆఫీసు రూంలోకి

వెళ్ళాను మామూలుగా. నౌకరు కొంచెం బెదురుగా కన్పించాడు. అవన్నీ నేను లెళ్ళి చెయ్యలేదు నా మైకంలో.

అనూరాధ అప్పరసలా మెల్లగా నడిచి వచ్చింది. నాభావాలన్నీ ఆకాశంలో స్వర్గంలో విహరిస్తున్నై. నా క్రాపులోకి తనమెత్తని సన్నని వేళ్ళుపోనిస్తో, "నువ్వు ఎంత అందంగా వున్నావ్" అంది. నా మొహానికి తన మొహం ఆనిచ్చి.

"నీ కన్ననా!" అన్నాను. నా మాటలు ఆమె హృదయ స్పందనంలో కలిసి పోయినై. నవ్వింది మెల్లిగా.

"పిచ్చయ్యా!... మనం ఎక్కడి కన్నా వెళ్ళిపోదాం" అని ప్రశ్నించింది.

"ఇక్కడ హాయిగా ఉండగా ఎక్కడికో వెళ్ళడం ఎందుకూ?" అన్నాను. అంత రాళ్ళాల్లో వేధిస్తున్న భయాన్ని లవండర్ వాసనల్లో కప్పి.

"నువ్వు వౌత్తి పిరికివాడివి!" అని నవ్వింది అనూరాధ.

గోడ గడియారం 9 గంటలు కొట్టింది. గంటల మోతలో కలసి బైట బరువైన బూట్ల చప్పుడు వినపడ్డది. నా గుండెలు జల్లు మన్నాయ్... అనూరాధ వులిక్కి పడింది.

తలుపు దభాలున నెట్టుకుని స్లీడరు లోపలికి వచ్చాడు. రైలుకు వెళ్ళలేదుగావును... నేనూ... అనూ... మంచం మీదే వున్నాం. స్లీడరు పెద్ద లైట్ స్వీచ్ నొక్కాడు. గదంతా గుప్తమని వెలిగింది. నాకు నిప్పు అంటుకున్నట్టు వుంది. చెమటలు పోశాయి... వౌణుకుతున్నాను... ఇంకేముంది? ఇవాల్టితో ఆఖరు..

కాని అట్లాంటి దేమీ జరగలేదు. స్లీడరు నన్ను బాదినా, నాకు అంత బాధ అనిపించేది కాదు... కాని... చిరునవ్వు నవ్వుతో, తీక్షణంగా బైటికి పొమ్మని ఆజ్ఞాపించాడు.

నేను వెంటనే గది నుండి బైటికి వచ్చేసాను.

మెట్లు దిగుతో వుంటే, కర్రతో బాదే దెబ్బలు వినిపించాయి. సన్నగా ఏడ్చు కూడా. నాకు ఆవేశం వచ్చింది... లోపలికెళ్ళి... ఆమెదేమీ లేదు... నేనే అపరాధినని చెప్పేద్దాం... లేకపోతే ఆ స్లీడరు పీక నొక్కుదాం... అనిపించింది.

కాని ఇవేమీ చెయ్యలేకపోయినాను. శూన్యమైన వీధుల గుండా నడిచి ఇంటికి చేరాను. రోడ్డు మీదనే మంచం వేసుకుని పడుకున్నాను. నిద్ర ఏ మాత్రమూ రావటం లేదు... నీచుడు... ఆమెని అనుభవించలేదు... ఆమెకి మాత్రం ఆత్మ వుండదా? ఆశలు వుండవా? ఆమెకి ఆనందం అఖిల్లదా?... అసలు తనకి భార్య ఎందుకు? "ప్రిస్టీజి" కోసం.... ఆమెని ఎన్ని బాధలు పెడుతున్నాడో...

నౌకరు వెంకడు మెల్లిగా, నా దగ్గరకొచ్చి నిలబడ్డాడు; గాబరాగా వౌణుకుతున్నాడు.

"ఏమైందిరా? చెప్పు తోరగా".... అన్నాను హృదయోద్వేగంతో.

వెంకడు మెల్లిగా... "అమ్మగారు మిమ్మల్ని అర్జుంటుగా రమ్మంది. మాట్లాడాలిట పంతులుగారు బాగా నిద్రపోతున్నాడు. అన్నాడు.

వెంటనే బయల్దేరాను.

4

ఆమె కళ్ళ నీళ్ళ చారలు ఇంకా కనిపిస్తోనే వున్న బుగ్గల మీద. నైట్ క్విస్ పొద కింద శోక దేవతలా నుంచుని వుంది. దుఃఖ భారంతో కళ్ళు ఎర్రబారినాయి.

"అనూ...! ఇట్లా జరుగుతుందనుకోలేదు" అన్నాను. ఇంకేమనాలోతోచక.

"పిచ్చీ.... ఈ దెబ్బలు చూడు" అని జబ్బలు చూపించి వెక్కివెక్కి ఏడుస్తో. ఎట్లా కొట్టాడామెను?... వాడు మనిషేనా?... నా కళ్ళలోనూ నీళ్ళు తిరిగినై.

"అనూ... ఎట్లా ఇక?"... అన్నాను ఏమీ తోచక.

"పిచ్చయ్యా మనం వెళ్ళిపోదాం నా నగలు... నా దగ్గిర క్యాషూ మొత్తం ఐదారు వేలకి వుంటాయి. మనం ఎక్కడైనా సుఖంగా జీవితం గడపవచ్చు" అంది గద్దదంగా.

నాలో సంశయాలు బయల్దేరినాయి. స్లీడరాయెను. ఏంతుంటా వొస్తుందో?... కాని పైకి గంభీరంగా, "వెళ్ళిపోదాం" అన్నాను ధీమాగా, ఆమె జబ్బలమీద దెబ్బల్ని చేత్తో సవరిస్తో. కిటికీ నుంచి పడుతున్న నీలిదీపం కాంతిలో ఆమె వదనం వికసించింది.

"రేపు రాత్రికే వెళ్ళిపోదాం. నేనిక్కడ బతకలేను పిచ్చీ!" అంది, జాలిగా దిగులుగా.

"నీకేమీ ఫరవాలేదు... నేనున్నాను... రేపురాత్రి ఇటు గుంటకల్లు పొయ్యే బండికి పోదాం. రాత్రి ఒంటి గంటకేమో బండి. నువ్వు రెడీగా వుండు..." అన్నాను.

'సరే' అని ఆమె ఇంట్లోకి వెళ్ళి పోతోంది. పోతో పోతో ఆమె చెయ్యి ముద్దెట్టుకున్నాను.

ఇంటికి వచ్చి మంచం మీద పడుకున్నాను. మళ్ళీ ఆలోచనలు మనసుని హింసించినై. వెళ్ళిపోతాం... యెట్లా? స్లీడరు వూరుకుంటాడా? స్టేషన్ యామన్నా, దగ్గిరా, దాపా? కనీసం మైలు ఉంది. బండిమీద పోదామనుకుంటే, బండివాడు రేపు స్లీడరుకు చెప్పితే? ... రోడ్డు మీద జనం ఉండరూ?... స్టేషన్ లో జనం ఉంటారు గదా... స్లీడరుకు కావాల్సినంత రొడీగాంగు ఉందిట... నలుగుర్ని పంపాడా... ప్రాణం వుంచుతారా? ... నాకు అనూ... కన్నా ప్రాణం మీద తీపి ఎక్కువని అప్పుడు తెలిసింది. తెల్లవార్లు ఇవే ఆలోచనలు. రామారావు! నువ్వేం చెయ్యమంటావు? ఆమెతో వెళ్ళనా? వెళితే అపాయం గద? ఎట్లా?" అని అడిగాడు పిచ్చయ్య కథ పూర్తి చేసి, ఆదుర్దగా.

నేనూ ఆలోచించాను. "పిచ్చయ్యా! వెళ్ళు... నా మాట విని ఆమెతో వెళ్ళిపో. ఆమె లాంటి భార్య నీకు దొరకటం అదృష్టం... ఆమె ఆ పుస్తకాల బొద్దంకితో ఎన్ని బాధలు పడుతుందో!" అన్నాను.

పిచ్చయ్య నా సలహా అంగీకరించాడో లేదో నాకు తెలీదు. తలొంచుకున్నట్లనించి వెళ్ళిపోయినాడు.

“ ఇంతేనా కథ? వాళ్ళిద్దరూ ఆ రాత్రే వుడాయించారా? ” అన్నాను సహజంగా. రామారావు కాఫీ తెప్పించి, చప్పరిస్తో గుటక మింగి, “ చెప్పేది వినవోయ్. తెల్లారి ఏం జరిగిందో చూదామని మధ్యాహ్నం స్ట్రీడరింటికి వెళ్ళాను. 2 గంటలవుతుంది. స్ట్రీడరు నా క్లబ్ స్నేహితుడు, ఇల్లంతా గల్లంతుగా ఉంది. ఆఫీస్ గదంతా పొగకమ్మి ఉంది. మనుషులు హడావిడిగా తిరుగుతున్నారు బైటికీ లోపలకీ. గదిలోకి వెళ్ళాను... మంచం మీద స్ట్రీడరు భార్య వొళ్ళంతా కాలి, పెద్ద పెద్ద బొబ్బలతో మరణావస్థ పడుతోంది. ఆరి పిచ్చయ్యా! అనుకున్నాను లోపల. పిచ్చయ్య ఆమెని మోసం చేశాడు. ఆమె స్ట్రీడరు ఎత్తిపాడువులు పడలేక, పగలు స్ట్రీడరు బైటికి వెళ్ళినప్పుడు, వొళ్ళంతా కిరసనాయిలు పోసుకుని గది తలుపులు వేసుకుని నిప్పంటించుకుంది.... ”

“ ఇంత బాధ ఎందుకూ? ” బావిలో దూకకపోయిందీ ” అన్నాను వెటకారంగా.

రామారావు నన్ను ఉరిమి చూసి పోరా కసాయి వెధవా! ఆమెని చూస్తే అట్లా మాట్లాడలేవు. వొళ్ళంతా పెద్ద పెద్ద బొబ్బలు... కాని మొహం మాత్రం చిన్న పిల్లలా, అమాయకంగా, శాంతంగా, మరణిస్తున్నాం... మనకిక బాధలు లేవు! ” అన్నట్టు వుంది... ఒరే! నేను... ఆమెకీ నాకు పరిచయమూ లేదు గదా! నేను ఏడ్చాను.... ”

“ ఇంతకీ ఆమె చచ్చిపోయిందా? ”

“ ఆ! కాస్త శ్రద్ధగా వైద్యం చేస్తే బతికేదేమో... కాని స్ట్రీడరు ‘ప్రిస్టేజీ’ కోసం ఆమె బతికితే, ఒకవేళ ఏమన్నా నామర్దా పనులు చేస్తుందేమో అనుకుని - వెధవ దౌర్భాగ్యుడు.... వెధవ ‘ప్రిస్టేజీ’, కోసం, ఆమెకి ఇంకా ప్రాణం ఉండగానే ‘మార్సెల్స్’ ఇంజక్షన్ ఇచ్చి చంపాడు. నేను కళ్ళారా చూశాను. వాద్దన్నాను... కాని “ అది బతికి ఆ బాధ భరించలేదోయ్, ఎట్టాగూ పొయ్యే ప్రాణమేనాయె ” అన్నాడు వెధవ. నేను బైటికి చెబుతాననుకో! ఎవడు నమ్ముతాడు.

“ మరి స్ట్రీడరు పిచ్చయ్య కోసం అల్లాడుతున్నాడన్నావుగదా, ఎందుకూ? ”

“ అది ‘ప్రిస్టేజీ’ కోసమే. పిచ్చయ్య పారిపోవటం, భార్య ఆత్మహత్య రెండింటినీ ఇరుగుపొరుగు వారు పోల్చుకుని... అసలు సంగతి బయట పడుతుందేమో అని వెధవ చస్తున్నాడు. మళ్ళీ పిచ్చయ్యనే గుమాస్తాగా వుంచుకుంటే, వీడి వెధవ ‘ప్రిస్టేజీ’ నిలుస్తుందని ఏడ్చు ”.

“ ఇంతకీ పిచ్చయ్య ఏమైనట్టు? ”

“ ఏట్లో కలిసాడు. ఎక్కడ చస్తే మనకే? ”